

c. (18)

ANA MANANGA AUATABU MAI TARAWA

NAKO-N TE ABA AE BERU

E mananga Auatabu i aoni wana ae te "Anga" mai Buariki i Tarawa ni ieakina Beru. N ana moa ni mananga e aki roko ba e oreia nako te ang ba e tabunea-ia Burabura ni katei-ang.

27 E a manga katau naba n ana kauoua ni mananga ao e a manga aki roko naba ba e oreia te ang ae korakora n ai aron naba ana moa ni mananga. N ana katenua ni mananga ao e a wete-a Burabura ni kairia i aoni wana, ao a uaia n toka i aoni wa-ia ni kaiea nangi-n Beru. Kaini wa-n Auatabu aei ba: Burabura, Nei Kaboka, ^{Bakae,} Nei Ua ao ai bon Auatabu. Ana makuri Auatabu bon te tia-borau, ana makuri Bakae te tia-tabunea.

Ngke a tabe ni mananga i aoni kawa-ia ao a kaitibo ma te karo ni kua. E taua atun te kua teuae Burabura ba kanana, e manga kia te ika n ana ao e a manga taua naba Burabura ba kanana, ngke e a manga kaoti te rereba ao akea ba e a manga taua naba ba ana man.

Ma ngaia are i bukina ngke e a tau naba bai akekei Burabura a kaboa taekana ba a nang tewenako-a i marawa. Ngke a tia n tewenako-a i marawa ao e a kangai nako-ia Burabura "Ae kam a tewenako-ai ma ani kamai au bai akana i aoni wami"- are te Kumete, te Bu ao te Kai-Biti. Ngke a tia n angana ana bai akekei ao e a tiku i nanoni marawa ao ngai-a a ieakina Beru.

E a manga tabunea naba Burabura n te aro are aonga n aki roko rimoa Auatabu ma raona, ao ngaia e karaua n toka i aoni wana are te Kumete, ao akea ba e a biri rimoa-ia naba. Ngke e a roko i Beru ao e moana Aonteora i tabon Beru nako iang. E a manga bwenarina rake riki ao e a roko i ān te Tan are e a boni matoa naba arana ni karoko bong aikai. E a karororake i Taningamea ao e a aekaki i ao-n te Na ao e a aranna ba Na-ni-Burabura ao akea ba e a tekateka iai.

Ngke a roko Auatabu ma raona ao e boni bong te tai anne. E a nora uraura-n te Ai Auatabu ao e a kanakoa Nei Kaboka ba e na kina aomata-n te Ai arei. Ngke e waerake Nei Kaboka ma n tia ni kina aomata-n te Ai arei, e a okira Auatabu n tuanga ba ngaia boni Burabura are e tewenako-a ngkoa i marawa. E aki taonaki nano-n

.....

Auatabu ma ngaia are e a manga kaoka naba Nei Kaboka ba e na kina raoi riki ao ma n titirakinna ke iai ana Maniba. E a manga oki Nei Kaboka ni waerake ma n titirakina Burabura ba iai ana Maniba ke akea. E kaeka Burabura ma n taku ba bon akea ana Maniba. Ngke a oki Nei Kaboka ma ni kaongorae-ia Auatabu ma raona, ao e a reke aia iango ba e na tabuneaki Nei Kaboka ni wanaki nako-n Burabura ba e aonga n tanna. Ngke e a tia ana tabunea teuare Bakae are bon toani wa-n Auatabu naba, e a kateteke rake Nei Kaboka n okira Burabura ma n aki karabanna. Ngke e uti matana Burabura ao e bon baka nanona ma n tana Nei Kaboka ao e a buti maia ma ni wene ma ngaia. Ngke e a tia sei ao e nangi tiba kaota ana Maniba Burabura nako-n Nei Kaboka ao e a kangai, "Nako itia nimam n te Maniba are i Teriba." Te Maniba sei bon arei naba ni karokoa ngkai. E a oki ma te ran Nei Kaboka nako-n Auatabu, ao ngke a bane n tia ni moi a aekaki i Urintangere ma ni kakoroa wa-ia iai, ao a waerake riki ma n tekateka i Tebono.

Ngke e a ongo taeka-ia Tewaroi ao e a kaomia ma ni karinia n te Maneaba are Taribo.

E a tekateka ikekei Auatabu ao e a iein ma nati-n Tewaroi te aine are Nei Bioua ao a kariki.....
